

19th March 1965]

கனம் திரு. சே. ம. அ. மஜீத் : அரசாங்கத்துக்கு இதைப் பற்றி எழுதி அனுப்பினால் அதை நாங்கள் பரிசீலிக்கிறோம்.

திரு. எ. கோ. பாலகிருஷ்ணன் : இந்தக் கட்டடங்கள் எந்த ஆண்டில் ஆரம்பிக்கப்பட்டன. எந்த ஆண்டுகளில் முடிவடைந்தன, எவ்வளவு நேரம் ஆயிற்று என்று அறிய விரும்புகிறேன். எந்தெந்த ஊர்களில் இவைகள் கட்டப்பட்டன என்றும் அறியலாமா?

கனம் திரு. சே. ம. அ. மஜீத் : ஓமந்தூர், நல்லூர், வெள்ளிமேடு பட்டி, தம்பூர்.

திரு. எஸ். ஜே. ராமசாமி : தலைவர் அவர்களே, இம்மாதிரி தமிழ் நாட்டிலே நிறையப் பள்ளிக்கூடங்கள் கட்டப்பட்டு இடிந்து விழக்கூடிய நிலைமை ஏற்பட்டிருக்கிறது. இனியாவது அமைச்சர் அவர்கள் சரியான முறையைப் பயன்படுத்தி காண்ட்ராக்ட் வேலை நடப்பதில் உஷாராக இருப்பார்களா?

கனம் திரு. சே. ம. அ. மஜீத் : ஏற்கெனவே இப்போது உள்ள சமுதாய நலத் திட்டத்தின் கீழ் பஞ்சாயத்து யூனியனே காண்ட்ராக்ட் விட்டுக் கட்டுவதில் “டிபெக்டுள்” பல வந்ததால், டெண்டர் விட்டு நல்ல முறையிலே செய்யவேண்டுமென்று உத்திரவு பிறப்பிக்கப்பட்டிருப்பதை கனம் அங்கத்தினர் அறிவார் என்று நினைக்கிறேன்.

“சேரி” என்றும் பெயரை “புரம்” என்று மாற்றுவதற்கான இசைவு

* 280 கேள்வி.—**திரு. மு. கருணாநிதி :**

திரு. இராம. அரங்கண்ணல் : } கனம் தல நிர்வாக அமைச்சர் தயவு செய்து கீழ்க்கண்ட கேள்விகளுக்கு பதிலளிப்பாரா :—

(அ) “சேரி” என்ற பெயரை மாற்றி “புரம்” என்று அழைக்கலாம் என்று சென்னை மாநகராட்சிக்கு இம்மாதில் அரசு சம்மதம் வழங்கி யுள்ளதா?

(இ) ஆம் எனில், தமிழ் நாட்டிலுள்ள மற்ற இடங்களிலும் இப் பெயர் மாற்றம் அமுலாக்கப்படுமா?

கனம் திரு. சே. ம. அ. மஜீத் : (அ) சென்னை மாநகரில் சில தெருக்களின் பெயர்களில் வரும் “சேரி” என்ற சொல்லை “நகர்” என்று மாற்ற மாநகராட்சி மன்றம் உத்தேசித்தது. “சேரி” என்ற சொல்லை “நகர்” என்று மாற்றுவதைவிட, அத்தகைய தெருக்களின் பெயர்களிலிருந்து “சேரி” என்ற சொல்லையே நீக்கிவிடலாமென மாநகராட்சி மன்றத்திற்கு யோசனை தெரிவிக்கப்பட்டது. மாநகராட்சி மன்றமும் அதை ஏற்றுக்கொண்டது.

(இ) இக்கேள்விக்கு இடமில்லை.

புலவர் கா. கோவிந்தன் : ஒரு குறிப்பிட்ட இனத்தவர் வாழ்கின்ற இடம் சேரி என்றோ, நகர் என்றோ, காலனி என்றோ சொன்னால் தனி மக்கள் வாழ்கின்ற இடம் என்று தெரிகிறது. இப்படி பிரித்து வாழ்கின்ற நிலை இல்லாமல், தெருக்களுக்குப் பெயர் வைக்கிறதற்குப் போல இவைகளுக்கும் பெயர் வைக்க வழிவகை சர்க்கார் செய்யுமா?

கனம் திரு. சே. ம. அ. மஜீத் : ஏற்கெனவே இருந்த பெயருக்கு வேறு பெயர் வைப்பது தான் பிரச்சனை. புதிதாக வருவதற்கு பெயர் வைப்பது பற்றி ஆலோசனை இல்லை.

சென்னை நகருக்கான பெருநகரத் திட்டம்

* 281 கேள்வி.—**திரு. து. ப. அழகமுத்து :** கனம் தல நிர்வாக அமைச்சர் தயவு செய்து கீழ்க்கண்ட கேள்விகளுக்குப் பதிலளிப்பாரா :—

(அ) சென்னை மேயர் அண்மையில் சென்னை நகரத்திற்கான பெரு நகரத் திட்டம் ஒன்று அரசாங்கத்திடம் சமர்ப்பித்துள்ளாரா?

(இ) ஆமெனில், அதன் மீது என்ன நடவடிக்கை எடுக்கப்பட்டுள்ளது?

[19th March 1965]

கனம் திரு. சே. ம. அ. மஜீத் : (அ) ஆம்.

(இ) சென்னை மாநகருக்கு அபிவிருத்திகள் செய்யும் பிரச்சினையை மாநகராட்சி மன்றம் தனது நிதி நிலைமையையொட்டி ஆராயவேண்டும். மன்றம் சிபாரிசு செய்து அனுப்பும் திட்டங்களை அரசாங்கம் அதனதன் தகுதிக் கேற்ப உரிய காலத்தில் பரிசீலனை செய்யும்.

திரு. கே. ஏ. மதியழகன் : சென்னையைப் பெருநகரமாக்க வேண்டும் என்பது பற்றி மாநகர ஆட்சி, சர்க்கார் உத்தரவின் பேரில், ஒரு “மாஸ்டர் பிளானை” தயாரித்த பிறகு, முன்னாள் நிதி அமைச்சர் திரு. சி. சுப்பிரமணியம் இன்னொரு “மாஸ்டர் ப்ளான்” வெளி நாட்டுக்காரர்களின் ஆலோசனை கேட்டுத் தயாரித்தார்கள். இப்படித் திட்டம் தயாரிக்கப்படுகிறதே தவிர, சென்னையின் எதிர்காலப் போக்கை அனுசரித்து இந்தத் திட்டத்தை உருவாக்குவதற்கு, இந்தச் சர்க்கார் இந்த 4-வது ஐந்தாண்டுத் திட்டத்தில், டில்லியில் ஒதுக்கி இருக்கிறார்களே 100 கோடி, அம்மாதிரி ஒதுக்க என்ன நடவடிக்கைகள் எடுத்திருக்கிறார்கள் என்று அறிய விரும்புகிறேன்.

கனம் திரு. சே. ம. அ. மஜீத் : பழைய மேயரும், டெபுடி மேயரும் அவர்களுடைய எண்ணப்படி தயாரித்த திட்டம் கிட்டத்தட்ட ரூ. 918 கோடி ரூபாய் ஆகும். இத்தகைய பெரும் திட்டத்தை, மாநகர ஆட்சி செய்ய முடியாது. சர்க்கார் ஒத்துழைத்தாலும் செய்ய முடியாது. இது ஒரு “ஆம்பிஷன்ஸ் ஸ்கீம்”.

திரு. ர. ஜீவரத்தினம் : தலைவர் அவர்களே, சென்னை நகரை அபிவிருத்தி செய்துகொண்டே போனால், பல இடைஞ்சல்கள் ஏற்படுகின்றன. தொத்து நோய்கள் பரவி வருகின்றன. கொசு உபத்திரவம் அதிகமாகி வருகிறது. இதையெல்லாம் தவிர்க்க, சென்னையை விட்டு, பல ஜில்லா தலைநகரங்களை எடுத்து அவைகளை அபிவிருத்தி செய்து மக்கள் நன்றாக வாழ வழிவகை சர்க்கார் செய்யுமா என்று அறிய விரும்புகிறேன்.

கனம் திரு. சே. ம. அ. மஜீத் : ஏற்கெனவே பல ஜில்லாத் தலைநகர்களிலே முனிசிபாலிட்டிகள் நல்ல முறையிலே, நல்ல அபிவிருத்தி வேலைகள் செய்து வருகின்றன என்பதை கனம் அங்கத்தினர் அறிவார்.

திரு. டி. கார்ச்சா கவுடர் : சென்னையைப் போல கோவையைப் பெரு நகரமாக்கும் திட்டம் தயாரிக்கப்பட்டு இருக்கிறதா? அப்படியானால் அதற்கான திட்ட மதிப்பீடு எவ்வளவு?

கனம் திரு. சே. ம. அ. மஜீத் : அந்தத் தகவல் என்னிடத்தில் இல்லை.

திரு. கே. ஏ. மதியழகன் : சென்னை மேயர் ஆயிரம் கோடி ரூபாய்க்குத் தயாரித்துள்ள திட்டம் 30 வருஷ காலத்தில் நிறைவேற்றப்படவேண்டிய ஒன்றாகும். ஆகவே ஆண்டுக்கு 30 கோடி சொச்சம்தான் வரும். இதை நமது அரசாங்கம் மத்திய சர்க்காரிடத்தில் வற்புறுத்தி நிறைவேற்ற நடவடிக்கை எடுத்துக் கொள்ளுமா?

கனம் திரு. சே. ம. அ. மஜீத் : ஏற்கெனவே அவர் தங்களுடைய அனுபவத்தையும், தங்கள் திட்டங்களையும் முதல் அமைச்சர் அவர்களிடம் சமர்ப்பித்து இருக்கிறார்கள். அதற்கு இன்னமும் எந்தவிதமான, திட்டமான பதில் அனுப்பப்படவில்லை. அதைப் பரிசீலிக்கிறபோது கனம் அங்கத்தினருடைய கருத்தையும், எண்ணத்தையும் சேர்த்துப் பரிசீலிக்கிறோம்.

டாக்டர் பா. நடராஜன் : மேயர் திட்டத்திற்கும், முன்னாள் நிதி அமைச்சர் சுப்பிரமணியம் வகுத்த திட்டத்திற்கும் என்ன வேற்றுமை? இரண்டு திட்டங்களும் சபை முன்பு வைக்கப்படுமா?

கனம் திரு. சே. ம. அ. மஜீத் : அந்த விவரம் இப்போது என்னிடத்தில் இல்லை. தனிக் கேள்வி வேண்டும்.